

II ശ്രദ്ധ ക്ഷണിക്കൽ

(1) തോട്ടം തൊഴിലാളികളുടെ പ്രശ്നങ്ങൾ

ശ്രീ. പി. എസ്. സുപാൽ: സർ, തോട്ടം മേഖലയിലെ ആയിരക്കണക്കിന് തൊഴിലാളികളുടെ ഏറ്റവും അടിയന്തര പ്രാധാന്യമുള്ള പ്രശ്നത്തിലേയ്ക്കാണ് ഞാൻ സഭയുടെ ശ്രദ്ധ ക്ഷണിക്കുന്നത്. തോട്ടം മേഖലയിലെ തൊഴിലാളികൾ താമസിക്കുന്ന ലയങ്ങളിൽ അടിസ്ഥാനസൗകര്യങ്ങളുടെ കുറവുണ്ട്. പല വീടുകളെ സംബന്ധിച്ചും വീട് പറ്റാത്ത പരമാവധി കഴിയില്ല. കൂടുതൽ തൊഴിലാളികളും ഭൂമിയില്ലാത്തവരാണ്. അവർക്ക് ഒരു വീട് എന്നുള്ള സ്വപ്നം യാഥാർത്ഥ്യമാക്കാൻ ഗവൺമെന്റ് പദ്ധതി ആവിഷ്കരിച്ചിരുന്നു. എല്ലാ തോട്ടം തൊഴിലാളികൾക്കും വീട് നിർമ്മിച്ച് നൽകുന്നതിനുള്ള ഒരു പദ്ധതിക്ക് ഗവൺമെന്റ് രൂപം നൽകിയിരുന്നത് വളരെ അടിയന്തരമായി നടപ്പാക്കി എല്ലാവർക്കും വീട് നിർമ്മിച്ച് നൽകുന്നതിനാവശ്യമായ നടപടികൾ സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. കോവിഡിന്റെ രണ്ടാം തരംഗത്തിൽ വലിയ വ്യാപനം നമ്മുടെ സംസ്ഥാനത്തൊട്ടാകെ ഉണ്ടായതിൽ ഏറ്റവും കൂടുതൽ ബാധിച്ചിട്ടുള്ളത് തോട്ടം മേഖലയെയാണ്. അതിന്റെ പ്രധാനപ്പെട്ട കാരണം, ഒരു ലയത്തിൽ ഒരാൾക്ക് രോഗം വന്നാൽ അവിടെത്തെ മുഴുവൻ ആളുകളെയും അത് ബാധിക്കും. കാരണം വീടുകളിൽ മതിയായ സൗകര്യങ്ങളില്ല. അതുകൊണ്ട് കോവിഡ് പ്രതിരോധ പ്രവർത്തനങ്ങളുമായി ബന്ധപ്പെട്ട് മുന്തിയ പരിഗണന കൊടുക്കേണ്ട ഒരു പ്രദേശമാണ് തോട്ടം മേഖല. വാക്സിനേഷനുമായി ബന്ധപ്പെട്ട് മുൻഗണന നിശ്ചയിക്കുന്നുണ്ട്. തോട്ടം തൊഴിലാളികൾക്കും അവരുടെ കുടുംബാംഗങ്ങൾക്കും മുൻഗണന നിശ്ചയിച്ച് വാക്സിൻ എത്രയും വേഗം നൽകുന്നതിനാവശ്യമായ നടപടികൾ സ്വീകരിക്കേണ്ടതുണ്ട്. അതുകൊണ്ടല്ല, തോട്ടങ്ങളിൽ ക്യാമ്പുകൾ സംഘടിപ്പിച്ച് വാക്സിനേഷൻ നൽകുന്നതിനാവശ്യമായ നടപടികൾ സ്വീകരിക്കേണ്ടതാണ്. മറ്റൊന്ന്, തോട്ടം മേഖലയിൽ ചികിത്സാ സൗകര്യങ്ങളുടെ അപര്യാപ്തതയുണ്ട്. സ്വകാര്യ തോട്ടങ്ങളാണെങ്കിലും പൊതുമേഖലാ ഉടമസ്ഥതയിലുള്ള തോട്ടങ്ങളാണെങ്കിലും അവിടെയെല്ലാം മെഡിക്കൽ സംവിധാനം ഉണ്ടാകണം. പൊതുമേഖലാ സ്ഥാപനങ്ങളുമായി ബന്ധപ്പെട്ട് അത് നല്ലതുപോലെയുണ്ടെന്നുള്ളത് യാഥാർത്ഥ്യമാണ്. എന്നാൽ സ്വകാര്യ തോട്ടങ്ങളുമായി ബന്ധപ്പെട്ട് ചികിത്സാ സംവിധാനത്തിന്റെ പരിമിതികൾ ഏറെയാണ്. പല തൊഴിലാളികൾക്കും പുറത്ത് ആശുപത്രികളെ ആശ്രയിക്കേണ്ടിവരുന്ന സാഹചര്യമുണ്ട്. അതുകൊണ്ട് ചികിത്സാസംവിധാനം വർദ്ധിപ്പിക്കാനാവശ്യമായ നടപടികൾ സ്വീകരിക്കണം. അതുകൊണ്ടല്ല,

ഇ.എസ്.ഐ. പരിധിയിൽ ഈ തൊഴിലാളികളെ കൊണ്ടുവന്നാൽ അത് അങ്ങേയറ്റം ഗുണകരവും അവരുടെ ചികിത്സ നിറവേറ്റുന്ന സാഹചര്യവുമുണ്ടാകും. അതുകൊണ്ട് ഇ.എസ്.ഐ. പരിധിയിൽ തോട്ടം തൊഴിലാളികളെ ഉൾപ്പെടുത്തുന്നതിനാവശ്യമായ നടപടികൾ സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. മറ്റൊന്ന്, കഴിഞ്ഞ എൽ.ഡി.എഫ് സർക്കാർ തോട്ടം മേഖലയിലെ വിരമിക്കൽ പ്രായം 58 എന്നത് 60 ആക്കി വർദ്ധിപ്പിച്ചത് നല്ലൊരു തീരുമാനമാണ്. എന്നാൽ ഇതുമായി ബന്ധപ്പെട്ട് മാനേജ്മെന്റ് കേസിനുപോയതിന്റെ അടിസ്ഥാനത്തിൽ അത് നടപ്പാക്കാൻ കഴിയാത്ത അവസ്ഥയാണ് നിലവിലുള്ളത്. അതുകൊണ്ടുതന്നെ, 58 വയസിൽ വിരമിക്കേണ്ട തൊഴിലാളികൾ അനിശ്ചിതത്വത്തിലാണ്. അടിയന്തരമായി ഇക്കാര്യത്തിൽ ഗവൺമെന്റ് തീരുമാനം പ്രഖ്യാപിക്കേണ്ടതാണ്. തോട്ടങ്ങളിൽ ഉപയോഗിക്കാതെ, വെറുതെ കിടക്കുന്ന ധാരാളം ഭൂമിയുണ്ട്. തോട്ടങ്ങളുടെ പൊതുഘടനയിൽ മാറ്റം വരുത്താതെ കാർഷിക ആവശ്യങ്ങൾ അതിർത്തന്നെ നിലനിർത്തിക്കൊണ്ട് തൊഴിലവസരങ്ങൾ വർദ്ധിപ്പിക്കാൻ സാധിക്കുന്ന തരത്തിൽ ആ ഭൂമിയുടെ വിനിയോഗത്തിൽ ആവശ്യമായ നടപടി ഗവൺമെന്റിന്റെ ഭാഗത്തു നിന്നുണ്ടാകണമെന്നാണ് എനിക്ക് സൂചിപ്പിക്കാനുള്ളത്.

തോട്ടങ്ങളെല്ലാം വനമേഖലയുമായി ബന്ധപ്പെട്ട് കിടക്കുന്നവയാണ്. അതുകൊണ്ടുതന്നെ വന്യമൃഗങ്ങളുടെ ശല്യം തൊഴിലാളികൾക്ക് പലപ്പോഴും ഉണ്ടാകുന്നുണ്ട്. പല തൊഴിലാളികൾക്കും ഗുരുതരമായി പരിക്കേൽക്കുകയും ജീവൻ നഷ്ടപ്പെടുകയും ചെയ്യുന്ന സാഹചര്യമുണ്ട്. വളരെ ഭയപ്പെട്ട് രാവിലെ ജോലിക്കിറങ്ങുന്ന ഒട്ടേറെ തൊഴിലാളികളുണ്ട്. അവർക്ക് ഇൻഷുറൻസ് പരിരക്ഷ ഉറപ്പാക്കുന്നതിനാവശ്യമായ നടപടി ഗവൺമെന്റ് സ്വീകരിക്കണം. കോവിഡ് കാലത്തുതന്നെ ശമ്പളപരിഷ്കരണം കൃത്യമായി നടപ്പാക്കി കഴിഞ്ഞ എൽ.ഡി.എഫ് സർക്കാർ മാതൃക കാണിക്കുകയുണ്ടായി. എന്നാൽ പി.എൽ.സി. രൂപീകരിച്ചെങ്കിലും അത് കൂടിയെങ്കിൽമാത്രമേ ശമ്പളവർദ്ധനവുമായി ബന്ധപ്പെട്ട മറ്റ് ആനുകൂല്യങ്ങൾ തൊഴിലാളികൾക്ക് ലഭിക്കുകയുള്ളൂ. അതുകൊണ്ട് അടിയന്തരമായി പി.എൽ.സി.കൂടി മറ്റാനുകൂല്യങ്ങൾകൂടി തൊഴിലാളികൾക്ക് ലഭിക്കുന്നതിനാവശ്യമായ നടപടികൾ സ്വീകരിക്കണം.

പൊതുവിദ്യാഭ്യാസവും തൊഴിലും വകുപ്പുമന്ത്രി (ശ്രീ. വി. ശിവൻകുട്ടി): സർ, ലൈഫ് മിഷൻ പദ്ധതിയിലുൾപ്പെടുത്തി ഭവനം ഫൗണ്ടേഷൻ കേരളം മുഖേന തോട്ടം മേഖലയിലെ ഭവനരഹിതരായ തൊഴിലാളികൾക്ക് വീട് നിർമ്മിച്ചു നൽകുന്നതിനുള്ള നടപടികൾ സർക്കാർ സ്വീകരിച്ചുവരികയാണ്. കൂടാതെ

തൊഴിൽ വകുപ്പിന്റെ കീഴിലുള്ള പൊതുമേഖലാ സ്ഥാപനമായ The Rehabilitation Plantations Limited(RPL), പുനലൂരിലെ തൊഴിലാളികൾക്ക് ഭവനം ഫൗണ്ടേഷൻ കേരളം മുഖേന കള്ളത്തുപ്പഴ എസ്റ്റേറ്റിൽ 40 വീടുകൾ നിർമ്മിക്കുന്നതിനുള്ള നടപടികൾ പുരോഗമിച്ചുവരികയാണ്. ഇതിൽ 6 വീടുകളുടെ നിർമ്മാണം പൂർത്തിയാക്കിയിട്ടുണ്ട്. തോട്ടം മേഖലയിലെ തൊഴിലാളികൾക്ക് വാക്സിനേഷൻ നൽകുന്നതിനാവശ്യമായ ചെലവ് അസോസിയേഷൻ ഓഫ് പ്ലാന്റേഷൻസ് വഹിക്കാമെന്നേറ്റിട്ടുണ്ട്. വാക്സിൻ ലഭ്യമാകുന്നമുറയ്ക്ക് തോട്ടം മേഖലയിൽ വച്ചുതന്നെ വാക്സിനേഷൻ നൽകുന്നതിനാവശ്യമായ സൗകര്യങ്ങളൊരുക്കുന്നതാണ്. കേന്ദ്രസർക്കാർ രൂപംനൽകിയ സോഷ്യൽ സെക്യൂരിറ്റി കോഡ് നിലവിൽ വരുന്നമുറയ്ക്ക് തോട്ടം തൊഴിലാളികൾക്ക് ഇ.എസ്.ഐ. പദ്ധതിയിൽ ഓപ്ഷണൽ കവരേജ് ലഭിക്കുന്നതാണ്. തോട്ടം തൊഴിലാളികളുടെ വിരമിക്കൽ പ്രായം 58-ൽനിന്നും 60 ആക്കി പുറപ്പെടുവിച്ച സർക്കാർ ഉത്തരവിനെതിരെ ബഹുമാനപ്പെട്ട ഫൈക്കോടതിയിൽ നിലനിൽക്കുന്ന കേസിന്മേൽ അനന്തര നടപടി സ്വീകരിക്കുന്നതിനായി ഡിപ്പാർട്ട്മെന്റ് കോടതിയിൽ സ്റ്റേറ്റുമെന്റ് ഓഫ് ഫാക്ട്സ് സമർപ്പിച്ചിട്ടുണ്ട്. തോട്ടങ്ങളിൽ ഉപയോഗിക്കാതെ കിടക്കുന്ന സ്ഥലങ്ങൾ അതിന്റെ ഘടനയിൽ മാറ്റംവരുത്താതെതന്നെ കാർഷിക പ്രവർത്തനങ്ങൾക്ക് ഉപയോഗിക്കാമെന്ന വസ്തുത സംസ്ഥാന സർക്കാരിന്റെ പ്ലാന്റേഷൻ പോളിസിയിൽ ഉൾപ്പെടുത്തിയിട്ടുണ്ട്. വന്യമൃഗങ്ങളുടെ ആക്രമണത്തിൽ മരണപ്പെടുന്ന തൊഴിലാളികൾക്ക് പ്രത്യേക ഇൻഷുറൻസ് പരിരക്ഷ ഏർപ്പെടുത്തിയിട്ടില്ല. എന്നാൽ മരണപ്പെടുന്ന തൊഴിലാളികളുടെ അവകാശികൾക്ക് നഷ്ടപരിഹാരം നൽകുന്നത് സംബന്ധിച്ച് വനം വകുപ്പ് ഉത്തരവ് പുറപ്പെടുവിച്ചിട്ടുണ്ട്. കൂടാതെ മരണമടയുന്ന തോട്ടം തൊഴിലാളികളുടെ ആശ്രിതർക്ക് തൊഴിൽ വകുപ്പുമുഖേന ഒരു ലക്ഷം രൂപയും നഷ്ടപരിഹാരം നൽകിവരുന്നു.

ശ്രീ. പി. എസ്. സുപാൽ: സർ, എല്ലാ മേഖലയിലും മിനിമം കൂലി 600 രൂപയാക്കി നേരത്തെ നിശ്ചയിച്ചിരുന്നു. അക്കാര്യത്തിൽ വളരെ മാതൃകാപരമായ നിലപാടാണ് ഗവൺമെന്റ് സ്വീകരിച്ചത്. ആയത് 700 രൂപയായി വർദ്ധിപ്പിക്കുമെന്ന് കഴിഞ്ഞദിവസം ബഹുമാന്യനായ മുഖ്യമന്ത്രി നയപ്രഖ്യാപന പ്രസംഗവുമായി ബന്ധപ്പെട്ട് നടന്ന ചർച്ചയിൽ സൂചിപ്പിക്കുകയുണ്ടായി. തോട്ടം മേഖലയിൽ മാനേജ്മെന്റുകളാണ് കൂടുതൽ തോട്ടങ്ങളും നിയന്ത്രിക്കുന്നതെന്നുള്ളതുകൊണ്ട് മിനിമം കൂലിയുടെ കാര്യത്തിൽ അവർ എപ്പോഴും തർക്കം ഉന്നയിക്കാറുണ്ട്. തോട്ടം മേഖലയിലെ എല്ലാ തൊഴിലാളികൾക്കും 600 രൂപ ലഭിക്കുന്നതിന് ആവശ്യമായ ഇടപെടൽ സർക്കാരിന്റെ ഭാഗത്തുനിന്നുണ്ടാകുമോ; അതിനാവശ്യമായ നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, തോട്ടം മേഖലയിലെ പ്രശ്നങ്ങൾക്കും പ്രതിസന്ധികൾക്കും പരിഹാരം കാണുന്നതിന് മുന്തിയ പരിഗണനയാണ് ഗവൺമെന്റ് നൽകുന്നത്. ശ്രീ. ടി. പി. രാമകൃഷ്ണൻ തൊഴിൽ വകുപ്പുമന്ത്രിയായിരുന്ന അവസരത്തിൽ തോട്ടം മേഖലയിലെ പ്രതിസന്ധിയും പരിഹാരനിർദ്ദേശങ്ങളും സംബന്ധിച്ച് പഠിക്കുന്നതിനുവേണ്ടി ജസ്റ്റിസ് എൻ. കൃഷ്ണൻ നായർ കമ്മീഷനെ നിയോഗിക്കുകയുണ്ടായി. ആ കമ്മീഷൻ റിപ്പോർട്ടിന്റെ അടിസ്ഥാനത്തിൽ ഏതെല്ലാം കാര്യങ്ങൾ ഇവിടെ നടപ്പിലാക്കാൻ കഴിയുമെന്നതുസംബന്ധിച്ച് പഠിക്കുന്നതിനുവേണ്ടി ചീഫ് സെക്രട്ടറിയുടെ നേതൃത്വത്തിൽ ഒരു സമിതിയെ ചുമതലപ്പെടുത്തുകയുണ്ടായി. ആ സമിതിയുടെകൂടി റിപ്പോർട്ടിന്റെ അടിസ്ഥാനത്തിൽ തോട്ടം മേഖലയിൽ നടപ്പിലാക്കാൻ പോകുന്ന, ബഹുമാനപ്പെട്ട അംഗം ഇവിടെ സൂചിപ്പിച്ചതുപോലുള്ള പ്രശ്നങ്ങളും പരിഹാരമാർഗ്ഗങ്ങളും സംബന്ധിച്ച് ഗവൺമെന്റ് ഉത്തരവിറക്കിയിട്ടുണ്ട്. അതെല്ലാം ഘട്ടംഘട്ടമായി നടപ്പിലാക്കാം. ജസ്റ്റിസ് എൻ. കൃഷ്ണൻ നായർ കമ്മീഷൻ റിപ്പോർട്ടും ഗവൺമെന്റ് അംഗീകരിച്ചിട്ടുള്ള പ്ലാന്റേഷൻ രംഗത്തെ നയത്തെ സംബന്ധിച്ച റിപ്പോർട്ടും കൈവശമുണ്ട്. പരിശോധിക്കണമെങ്കിൽ ആയത് അങ്ങേയ്ക്ക് നൽകാം. അത് നടപ്പിലാക്കുന്നതോടുകൂടി ബഹുമാനപ്പെട്ട അംഗം ശ്രദ്ധയിൽപ്പെടുത്തിയ പ്രശ്നങ്ങൾക്ക് ഘട്ടംഘട്ടമായി പരിഹാരം കാണാനാകുമെന്നാണ് പ്രതീക്ഷിക്കുന്നത്.

(2) നഷ്ടപരിഹാരം

ശ്രീ. കെ. പി. എ. മജീദ്: സർ, സംസ്ഥാനത്ത് അപ്രതീക്ഷിതമായുണ്ടായ കാലവർഷക്കെടുതിമൂലം വ്യാപകമായ രീതിയിൽ കൃഷിനാശം സംഭവിച്ചിരിക്കുകയാണ്. കാർഷികമേഖലയെ ആശ്രയിച്ചുനിൽക്കുന്ന ഒട്ടേറെ കർഷകർക്ക് കാലവർഷത്തിന്റെയും കാറ്റിന്റെയും ഫലമായി യഥാസമയം വിളവെടുക്കാൻ കഴിയാതെ വ്യാപകമായ കൃഷിനാശമാണ് സംസ്ഥാനത്ത് പൊതുവെയുണ്ടായിട്ടുള്ളത്. നെല്ല്, വാഴ, കപ്പ, പച്ചക്കറി എന്നിവയ്ക്കാണ് കൂടുതൽ നാശനഷ്ടമുണ്ടായിട്ടുള്ളത്. നെൽകൃഷിയെ സംബന്ധിച്ചിടത്തോളം, ഏക്കറക്കറെ കൊയ്യാറായ സമയത്ത് മഴ വന്നതിനാൽ കൊയ്യാൻ കഴിയാതെ വെള്ളത്തിൽ കിടക്കുന്നതിന്റെ ഫലമായി വമ്പിച്ച നഷ്ടമാണ് പൊതുവെ ഉണ്ടായിട്ടുള്ളത്. അതുമാത്രമല്ല, സാധാരണ ഞാറ് നട്ട് പതിനഞ്ച് ഇരുപത് ദിവസത്തിനകം വെള്ളം കയറി നശിച്ചാൽ ഇൻഷുർ ചെയ്യാൻ കഴിയില്ല. ഇൻഷുർ ചെയ്യണമെങ്കിൽ നെല്ല് നട്ട് അറുപത് ദിവസം കഴിഞ്ഞാൽ മാത്രമേ അപേക്ഷ നൽകാൻ സാധിക്കുകയുള്ളൂ. അങ്ങനെയൊരു ബുദ്ധിമുട്ട് ഇതോടൊപ്പമുണ്ട്. കൂടാതെ, സാധാരണഗതിയിൽ കൊയ്തുമെഷീൻ ഒരു ഹെക്ടറിന് 1,500 രൂപ വാടക നൽകിയാണ് കൃഷിക്കാർ എടുക്കാറുള്ളത്. പക്ഷേ ഇത്തവണ മഴയുടെ ഫലമായി ചെളിയും മറ്റുമുള്ളതുകൊണ്ട്